

د تصوف رینه او بنسټونه

The Root & Bases of Mysticism

اکبر کرمر *

Abstract:

Sophism (Sufism) and Mysticism have a deep root in Afghan culture, since they are part of Eastern Civilisation. The base of Eastern civilisation stands upon spirituality and spiritual elements. Thousands of generations of Afghans in the past believed in mysticism and spirituality. Zoroastrian was an Arian religion, of which the elements and principles still exist in the social subconscious of our society. Our culture merged with this religion before Islam. People had always believed in virtue and the purification of the soul, worship to the Unico God and there was emphasis upon good action. The basic principles of our culture are good action, good speech and good behaviour. These principles have led people in the right directions. In ancient culture and civilisation, the struggle between good and evil was the basis of all thoughts. Purity of the soul was at the hub of matters, which is similar to sophism and mysticism, the process also had an important effect on the development of current mysticism under the shades of Islam.

Key words: Sufism, Pashto, Literature, Language, Mysticism.

زموږ په لرغوني فرهنگ کې د تصوف او عرفان رینه ته یو لنډ نظر:

نن ځوان او لیک لوستی څېړونکي نسل په کلیشه یې احکامو نه قانع کېږي بلکې هر څه چې ویني او اوري یې یا لولي یې یو وار هر ورو له ځانه پوښتنه کوي او د مسایلو رینه راسپړي. پر ورکړل شویو احکامو فکر کوي. له دیکارتي شک نه کار اخلي او بیا پلټنه کوي. زموږ په فرهنگ کې داسې ډېر احکام او کلیشه یې فرضیې شته چې نوي فکر کولو او نوې شننې ته اړه لري، د جوړښتي تجزیې او تحلیل نه پایلي ته رسېدل غواړي. یو له دغو مسایلو څخه په پښتني فرهنگ کې د تصوف او عرفان مساله ده چې نېغ په نېغه له فرهنگ او سنت سره رابطه لري. دا مساله که له یوې خوا د ولسونو په اعتقادي قلمرو کې ځای شوې ده.

له بلې خوا د اولسي فرهنگ په بده او تنسته کې یې ځای نیولي دي. په دې مانا چې زیات څه د تصوف او عرفان تر شعاعو لاندې دي. د خلکو په عاداتو، چلندونو او کړنو باندې اغېزه لري، نو پر دې اساس په دې څېړنه کې غواړو چې لومړي په اریایي قلمرو کې یعنې د خپل هېواد افغانستان په کچه د هغه تاریخي ماضي ته اشاری ولرو او د متونو او څېړنو په رڼا کې یې وڅېړو.

* Ex- Faculty Member, Academy of Sciences, Kabul, Afghanistan.

په اريايي زردشتي مدنيت کې د عرفان او تصوف څرکونه:

مشهور څېړونکي او اديب سعيد نفيسي د زردشتي دين او آريايي تمدن د پيلامي او ظهور په باب د دوه روسي څېړونکو تالستوي او يا کوبيسکي د څېړنو په نتايجو تبصره کوي وايي:

د ساساني دورې په اثارو کې دې ټکي باندې پوهېدلای شو چې زردشتي دين د مرکزي اسيا او خوارزم د نورو سيمو د زردشتي دين سره په هماغه مهال په ځانگړې توگه د ساسانيانو په دربار کې ډېر توپير درلود. هماغه اثار جوتوي چې په هخامنشي دورې کې په څوگونو خدايانو عقیده موجوده وه. دا عقايد لاژوندي وو او ان د آريايانو د لومړي دين باورونه يعني د نيکونو پرستش رواج وو چې اوس هم شته.

استاد نفيسي دا مساله روښانوي چې هغه آريايان چې په ډېرو ليرې سرحدونو کې ژوند کاوه او کافر ورته ويل کېدل، سيمې ته يې کافرستان ويل شو. د نولسمې پېړۍ په پای کې افغانانو هڅه وکړه چې هغوی اسلام ته راواړوي او سيمې ته يې نورستان ويل شو. تر اوسه هماغه د «تقيه او کتمان» اصول په کې ټينگ دي. په هغو کې اوس هم يو ډول دنیکونو پرستش موجود دی. دا خلک د لرگينو مجسمو په بڼو مجسمې جوړوي او دا دود پکې لاپاتې دي.

نوموړی په بل ځای کې ليکي: «دا خبره دوه مهمې پايلې لري. يو دا چې د زردشت دين د هغه څه پر خلاف چې پېړۍ پېړۍ پرې ټينگ ولاړ و، لرغوني آريانا له شمال شرقي برخې نه يعني د پامير او مرکزي اسيا او خوارزم نه نورو سيمو ته راغلي او مرکز يې د آريانا شمال غربي سيمه ده. يعني ماد او اذربايجان پکې شامل نه دي دا ځکه چې ډېر لرغوني اثار هم په دغو سيمو کې ليدل کېږي او هغه څه چې په لرغون پېژندنه کې له شمال غربي سيمو لاس ته راغلي، هغه د دې دين د تکامل او بدلون پړاو څرگندوي. د اوستا ژبه چې د ياد دين ژبه ده، د شمال شرقي سيمو له ژبو سره شمال غربي ژبو په نسبت ډېره نږدې ده. په دې لړ کې اوستا او پښتو ژبه ډېر ورته والي او نږدېوالی لري.» (۱: ۷)

خو پر دې نظر سربېره چې د لرغونو کيتونو اثار لا په سیده او ناسیده توگه ژوندي دي يو معنوي فکتور له ځانه سره لري. زردشتي دين او د هغه په خوا کې نور طريقتونه او د پاکۍ او تزکيې لارې هم ورسره تعقيب شوي دي. زردشتي کيت چې په ټوله کې د سيمي يو هراړخيز هغه دی، په راوړسته جريان يې بشپړ اغېز درلود.

په آريايي مدنيت کې د اديانو د ژورې قومي څېړنې له مخې جوتېږي چې زردشتيان له ډېر پخوا نه په دې باور وو چې مؤمنان د پرمختلليو معنوي مراتبو لرونکي دي. مؤمنانو د عرفاني لارې او طريقت په تعقيبولو سره وکولی شول د کایناتو د پای او نيکو او بدو په منځ کې (د خير او شر) او د

اهورا مزدا د بريالي کېدو امکاني کېدلو په باب خاص معرفت تر لاسه کوي. «هغوی د دې وړتيا لري چې د نړۍ (فراسا Frasa) د اعتلا په کار او هم د داسې موضوعگانو په کشفولو لاسبري شي. دا مسالې په «گاتونو» کې راغلي او يادونه يې شوې ده. د دغه دين يا کيت په پيروانو کې د جذبې او شوق پاروونکي حالت او د ژور ليد راپارول يا جوړول کله هم د شرابو د سرمستی په وسيله يا د نشه يي داروگانو له لارې يا د اوستا د سرودونو د ويلو له لارې رامنځته کېدلو. هغوی په سکوت سره مراقبه کېدل (يا انديشيدن درخاموشي اوستايي). البته دا تجربې او قرينې او ان دې ته ورته سنتونه د هندي عرفان په پرمختللي دود کې هم شته.» (۲: ۵۷)

له اثارو او لرغونو متونو جوتېرې چې خپرونکو او مشهورو نړيوالو پوهانو د زردشتي کيت د اصلي متونو، اوستا او نورو اسنادو په حواله او د متونو په راسپړلو سره دا جوتې کړه چې په زردشتي کيت کې په ژوره توگه عرفاني تمايلات موجود وو، چې پېړۍ پېړۍ يې د سيمي د اوسېدونکو متداول فرهنگ گرځېدلی و. که پېړۍ پخوا د زردشتي کيت ځای نورو اديانو او مذاهبو ونيو خو بيا هم له دې انکار نه شي کيدای چې په ناخبره توگه د سيمي په بومي اوسېدونکو کې دا تمايلات د کارل گوستاو يونگ د ټولنيز ناخبري شعور د تيوري له مخې موجود وو او دې او له نويو افکارو سره يې ځان اداپت کړی دی.

جيمز آر. راسل د زردشتي عرفاني سنت دستگاه په دې ډول را لنډوي ليکي:

«۱. له معمول او عادي حالت پرته په مختلفو تجربو يا د روحي سير و سلوک له لارې يا د ژور يزدانيت (خدای پرستی) د پوهېدو په طريقې سره چې د مشخصو تمرينانو په ترسره کولو حاصلېږي د يو لړ متعالي تجربو تدارک ترسره کېږي.

۲. د کايئاتود پېژندنې اړوند د ځانگړې پوهې تر لاسه کول او د پای د ورځي پېژندنه د دغو تمرينونو د پايلې په توگه.

۳. د رضایت احساس يا خدای ته نږدېوالی يا په دې عقیده درلودل چې خپله د فرد شخصیت صيقل شوی يا سپېڅلي شوی او بدل شوی دی.» (۲: ۵۹)

د زردشت په باب دا کیسه ډېره مشهوره ده چې وايي: «زردشت په خدا سره وزېږيد. البته دا تجربه په مسيحي يا اسلامي عرفان کي نشته. او که وروسته په صوفيانه ادبياتو کې زیاته شوې وي نو له زردشتي عرفان نه به يې سرچينه اخیستي وي او يا به د زردشتي کيت له اصولو راپيدا شوې وي. د اڅکه چې حضرت مسيح او ... له خدا سره نه دي زېږيدلي. روايتونه وايي چې له يو استثنايي مورد نه پرته د خوښۍ او خدا حالات د هغو په څېره کې يادونه شوي نه ده. په دې اساس بايد ووايو

چې که په متونو کې له خوښۍ او سرمستۍ مسالې سره لکه د سیمابو په څېر مخامخ شو نو د اریایي عرفان او ان د وروستیو ځلېدنو یعنی صوفیانه عرفان سره مخامخ شو چې دا ځلېدنه پخپله زردشتي ټاپه لري» (۲: ۶۱)

«پر ځینو نورو ادیانو سربېره چې د هغو ادیانو د عرفان اصلي هدف له متعال خدای سره اتحاد یا په هغو کې فنا ده، داسې برېښي چې په زردشتي کیت کې د پیروانو احساسی تجربې څرگندوي چې د خدایي تدبیرونو او مقاصدو ته کمال وربښي. هغه خدای چې «د پوهې» په نوم یادېږي، لاسرسي ورته نشته او نه بیانېدونکی دی، په یو محسوس ډول نېک دی او په فعاله توګه د جهان چارې ترسره کوي. د پاکو ناچټلو هستونو لیرې دی چې اوه امشاه سپنده (پربنتو او ملایکو) په پیدایښت او هوبنیاری سره پکې موجودیت پیدا کړي، څرګند دی. ویلي شو چې د زردشتي عرفان د پرمختګ پړاوونه د کردگار په حضور باندې د ژور پوهاوي د ترلاسه کولو ضمانت کوي. او ژر بل پړاو ته تلل له هستۍ نه یعنی چې دننه یا (درون بود Enstasy) کې ده خو له هغه د مخه یې پاملرنه بیروني یا (بیرون بود Ecstasy) هستۍ ته ده» (۲: ۶۲)

«میترا (مهر) په زردشتي کیت کې هغه ارمني رب النوع ده چې د هغو په مرکز کې د اهل (حق و طریقت) ځای شوی دی. هغه د لمر ځوانه او بنکلي الهه ده چې د انساني فضیلتونو ملاتړ کوي. وعده او پیمان یې دستم او اهریمن او بدۍ پر ضد د جګړې بنکارندویه ده. لکه چې اهورا مزدا او انګره مینو (شر یا شیطان) د کایناتو د جګړې مظهر دي نو کله چې اهوراه مزدا او انګره مینو (شر) د کایناتو د جګړې د حدودو پر سر موافقه وکړي مهر حضور لري او دا حضور د کیهاني رازونو نه خبر دي. د جاماسپ د یادگارونو د کتاب عبارت چې شا کد (یو څېړونکي) هغه په خپله مقاله کې چې د «زردشت باطني تمايلاتو» په نوم کې را نقل کړي، لولو چې دا میترا (مهر) دی چې «زیاتره پت رازونه» (په پهلوي ژبه پت رازونه) د نړۍ په پای کې یو فرد ته چې د سیند په غاړه موقعیت لري او په پدرش خورگر (Padasxvargar) کې ځای لري چې د شمال په لور د البرز په غره کې د خزر سمندرګي مقابل کې د ماوند غره ته نږدې واقع دی او احتمال لري چې دا «رازونه» د اهریمن پر ضد د نږدې پېښیدونکي جګړې ضمانت کوي» (۲: ۷۲)

«ځیني څېړونکي لکه ریخارد هارتمن، ماکس هورتن او نور... تصوف د هندي منابعو څخه د ویدانتا فلسفې د هندوانو د کیت څخه رامنځته شوی بولي. د هارتمان په عقیده هغه سیمه چې د زردشتیګرې او بودایي کیش او اسلام د یو ځای کېدو قلمرو و، هماغه منځنۍ اسیا ده اوله منځنۍ اسیا څخه د هندوانو د عرفان نفوذ او د هغو د عملي زهد د اریایانو په وسیله په اسلام کې ځای

نيولی دی. آگارد لوسکي روسی عالم هم د دي نظر ملاتړ کړی دی، خو دا نظر یوازې فرض او مفکوره وه چې په واقعیتونو او مدارکو نه ده اثبات شوې. دلته هم یو وار بیا هم د نژادپرستی نظریه مشاهده کېږي دا ځکه چې تصوف د عربیت په مقابل کې د هند او اریایانو عکس العمل دی، ماکس هورتن د بودا د کیت نفوذ او د ویدانتا متقدم شکل په تصوف کې ویني. «(۳: ۳۳۲)

په زیاترو متونو کې دا خبره څرگنده شوی ده چې په زردشتي کیت کې رمز و راز زیات ځای لري. دا خبره پخپله د دي دلیل کېدای شي چې زردشتیان یو قوي عرفاني تمایل لري چې دي بهیر په خپل ذات کې د وروستي تصوفي بهیر لپاره لاره هواره کړې ده. د زردشتیانو په بل مشهور اثر د بستان المذاهب کې هم په دي اړوند زیاتي اشاري شته. د مثال په توګه: «وايي چې ناروغی، لرم، د هغه په څېر نور شته شوې چې رتلي دي، له اهریمن څخه دي. جاماسپ وايي: ناروغي لکه جهالت، حماقت، غفلت او غرور، ځناور او وحشیان موذیان، غضب او شهوت طمع او حرص، کینه او حسد، کینه او بخل، مکر او حيله او د هغه په څېر نور باور دی چې په روح پورې اړه نه لري، بلکې د طبیعت یو عنصر دی.

وايي چې د خیر فاعل پرېسته او د شر کوونکی اهریمن دي او یزد یا خدای له دي دواړو پاک دی. مشهور حکیم جاماسپ وايي: پرېسته هم روح دی او هغه د نېکۍ فاعل دی او که په حواسو برتره وي او نېک کردار او نېک انسان ترسره کړي نو خیر دی. اهریمن چې شیطان دی، په دي مقام کې مطلب طبیعت حواس دي. که حواس په روان غالب شي هغه حسي لذاتو ته هڅوي، لکه څنګه چې وطن هېر کړي، دا شر دی او یزد تعالی بنده ته دا اختیار ورکړی او له خیر و شر نه پاک دی. (۴: ۱۱۴)

څرګنده ده چې د دبستان مذاهب وینا چې لیکوال یا مولف یې هم زردشتي و، اعتبار لري او په صراحت سره په زردشت کیت کې د روح او طبیعت او د دي دواړو رسالت په ډاګه کوي. دلته کېدای شي د وطن نه هم هدف د انسان یا بنیادم طینت او دروني بود و باش یا هستوګنځی وي چې روح په کې په حرکت دي. زردشتي کیت سره له دي چې په ثنویت باندې باور لري خو د نېک کردار، نېکې وینا او نېک عمل ډګر په خپله په روح او روان کې گوري. انسان هڅوي چې له شیطاني او اهریمني کړنولاس پر سر او روح صیقل کړي.

همداراز په وروستيو پېړيو کې په هند کې د زردشتي دين له سر لارو له لارښوونو هم په ډاګه جوتېږي، چې د معرفت او اشراق په برخه کې پراخ تعليمات پر ځای پرې اېښي او ان د اسلامي نړۍ په عالمانو او فلاسفه وو باندې دا اثر په ناسيده يا سیده توګه موجود وو.

بهرام بن فرهاد د زردشتي روحاني کورنۍ د حلقې يعني اذركيوان پورې اړه درلوده، هغه د دې لپاره چې په هند کې له خپلو مريدانو سره ژوند وکړي نو شيراز يې پرېښود او هند ته ولاړ. اذركيوان او مريدان يې په ژوره توگه د شيخ شهاب الدين سهروردي د تعليماتو تر اغېز لاندې وو او ځانونه يې اشراقي گنل. په د بستان المذاهب کې د څو شخصيتونو يادونه شوې چې اشراقي اعتقاد يې درلود. سهروردي سره له دې چې په اسلامي مدنيت کې راپورته شوی او د اسلام شيخ وو، خو د زياتو څېړنو په اتکا هغه له زردشتي کيت نه سخت اغېزمن و او د اشراق تگلاره هم په ټوله کې په زردشتي کيت پورې تړي، نه اسلامي. د سهروردي د زده کړو پراختيا چې تر مخه «د زردشتيانو پربنډه پېژندنه» د اسلام په عرفاني بعد سره يو ځای کړي وه په زردشتي ټولنو او غونډو کې يې د پېړيو اوږدو کې د اسلامي نړۍ په لمنه کې لوی شوی و. د سهروردي د زده کړو د پراختيا يوه بله هيجاني بڼه د شرق په وروستي معنوي تاريخ کې يوه بله څانگه ده. په حقيقت کې لازمه ده چې د اکبر شاه په دربار کې په ديني ژوند کې د هغه نقش او د اسلام او هندويزم تر منځ د يو پل په جوړولو کې بېلابېلې هڅې په سمه توگه روښانه کېږي. په داسې حالت کې شک نشته چې د سهروردي عقايد او نظريات له بېلابېلو کانالونو څخه لکه د فتح الله شېرازي او د داراشکوه د مکتب د تصوف جريانات او د اذركيوان پاڅون د هند د نيمې وچې د عقلاني او معنوي ژوند کې خپل اغېز وساته. (۵: ۲۶۶)

پايله:

۱. زردشتي دين يو اريايي کيت دی، چې د دې سيمي د ولسونو په روح او روان کې اوس هم په بېلابېلو اشکالو ځای لري. د دې کيت په اډانه او جوړښت کې يو فرهنگ زېږېدلي دي. په دوعا، تقوا، نیکو اعمالو او کړنو باندې تاکيد، د ژبې او وينا په کنترول او داسې نور ټول اړخونه يې د دې گواه دي.
۲. د دغه کيت بنيادي اصول نېک کردار، نېکه وينا او نیک عمل دی. د زردشتي کيت دا اصل په واقعيت کې سمې لارې ته د انسان هڅول، له بدو کارونو څخه ژغورنه په حقيقت کې د انساني نفس د تزکيې لپاره يو پل دی. د نفس پر تزکيې په دغه کيت کې ډېر ځل تاکيد کېږي.
۳. د خير او شر جگړه: زردشتي کيت په دوو اليزم باندې ولاړ دی. د دبستان مذاهب په قول چې يزد له هر څه پاک او سپېڅلي دی، خو د شر او خير تر منځ جگړه د بشري ژوندانه ناموس او هسته ده. روح د بنو کارونو او د خير او نېکيو سرچينه ده. روح هڅه کوي چې تعالي ته ورسېږي.
۴. د روح برتري او د روح تزکيه، د مساييلو په محراق کې ده چې له تصوف او عرفان سره سر خوري او د وروستيو تصوفي جريانونو په وده او تکامل کې يې بشپړه اغېزه درلود. په تصوفي اصولو کې هم په

روح باندې زيات ټينگار کېږي. تصوف او عرفان په خپله يوه رواني تجربه ده، دا تجربه کولي شي انسان تعالی ته ورسوي. زردشتي کيت په دې اصل تاکيد کوي. اقبال لاهوري په خپل اثر فلسفه ايران کې د زردشت په باب ليکي:

«زردشت د يو حکيم په توگه د ستر درناوي وړ دی. هغه نه يوازې د کایناتو کثرت ته په فلسفي نظر وکتل، بلکې هڅه يې وکړه چې ثنويت په ډېر عالي او بڼه بڼه په وحدت کې ځای کړي. زردشت هم د هاغه عارف الماني موچي په توگه چې پېړۍ پېړۍ وروسته يې له زردشت نه وروسته ژوند کاوه پوه شو چې هېڅکله يې نه شول کولي د طبعيت تشت او تيت پرک والی بيان کړي، خو په هغه حال کې چې نفي کوونکي او اختلاف جوړوونکي ځواک ذات ته نسبت ورکړل شي، خو د هغه پيروانو ډېر ژر د هغه په درسونو پوه نه شول. ډېر وخت تېر شو چې مناسبه زمينه پيدا شوه او د زردشت افکار له معنويت سره په ځينو فکري جريانونو کې منعکس شول.» (۶: ۲۶)

حوالې

- ۱- نفيسي، سعيد، سرچشمه تصوف در ايران. (تأثير تعليمات بودايي در فرهنگ ايران) و (تصوف ايران از نظر فلسفي) چاپ پنجم - کتابفروشي فروغي.
- ۲- پروفيسور، جيمز آر. راسل. رازداري در آين زردشت (عرفان زردشتي)، ترجمه و گردارنده: شيوا كاوياني، دويم چاپ، كال: ۱۳۷۹، ايران، تهران.
- ۳- سيد، حسين نصر، دكتور. سنت عقلائي اسلامي در ايران، ترجمه: سعيد دهقاني.
- ۴- دبستان مذاهب، مجلد اول.
- ۵- سيد، حسين نصر، دكتور. سنت عقلائي اسلامي در ايران، ترجمه: سعيد دهقاني.
۶. محمد، اقبال لاهوري. سير فلسفه در ايران. مترجم: ا.ح. اريانپور، انتشارات امير كبير، تهران: ۱۳۸۳.